



આજનો લહાવો લિજીએ...કાલ

આજનો લહાવો લિજીએ રે,
કાલ કોણે દીઠી છે ?

‘દાદા ભગવાન’ને ભજીએ રે,
કાલ કોણે દીઠી છે ?

સ્વામી સીમંધર ‘દાદા’ને શિરે,
અમારે શિરે ‘દાદા’ રે.---કાલ...

ફૂલનાં તકિયાં ને ફૂલની ગાદી,
પ્રેમનાં બિછાના બિછાવીએ રે.---કાલ...

“અક્રમવિજ્ઞાની”નું અભેદ વિજ્ઞાન છે,
વિક્રમ-જ્ઞાન જગત પામો રે.---કાલ...

અવકાશે ધૂમતાં સર્વ શુભ તત્ત્વો,
દુનિયાં પર સ્વર્ગ-સુખ મોકલો રે.---કાલ...

સર્વ દેવ-દેવીઓ ! પ્રાર્થના સ્વીકારજો,
વિશ્વમાં સુખ-શાંતિ લાવજો રે.---કાલ...

સ્વામી સીમંધર ! અરજી સંભાળજો,
જગત્કલ્યાણ દેખાડજો રે.---કાલ...

સ્વામી સીમંધર ! વિનંતી સુણજો,
કલ્યાણી સંકેતો આપજો રે.---કાલ...

સ્વામી સીમંધર ! પ્રાર્થના સ્વીકારજો,
છેલ્લુ-વેલ્લું આવરણ તોડજો રે.---કાલ...

દુનિયાથી હડધૂત નાપાસ જીવોને,
અનન્ય શરણું આપજો રે.---કાલ...

‘દાદા’નાં ચરણોમાં અમૃતની ધારા,
પીવાય એટલું પીજો રે. ---કાલ...

‘દાદા’-કુબેર પાસે ‘જ્ઞાન’નો ખજાનો,
લૂંટાય એટલો લૂંટજો રે. ---કાલ...

‘દાદા’ની શક્તિ બ્રહ્માંડી સરિતા,
સ્નાન કરી ચોખ્ખાં થાજો રે. ---કાલ...

‘દાદા’ની પાસે મોક્ષની ચાવી,
અંતરનાં તાળાં ખોલાવજો રે. ---કાલ...

અપવાદમાર્ગી ‘અક્રમ વિજ્ઞાન’ છે,
દેહ સાથે મુક્તિ-સુખ માણો રે. ---કાલ...

અંદર પડ્યાં છે દોષોનાં તસ્કર,
દેખીને કાઢવા લાગજો રે. ---કાલ...

સંસાર ખડો છે વેર ને દ્વેષથી,
છૂટી જજો સમત્તાવથી રે. ---કાલ...

વિપરીત બુદ્ધિનો બહુ માર ખાધો,
સમ્યક્બુદ્ધિ આપજો રે. ---કાલ...

પ્રતિક્રમણનું સામટું લશ્કર,
‘શૂટ ઓન સાઈટ’ માટે આપજો રે. ---કાલ...

‘દાદા’નો દરબાર, અમારા ઘરબાર,
અરસ-પરસ પૂરક થઈએ રે. ---કાલ...

મૃત્યુલોકની માટીથી છૂટવાં,
ચૌદ લોકી નાથને નમીએ રે. ---કાલ...

દુનિયાનો વેપાર મોહ કા બાઝાર,
‘જ્ઞાન’ થકી વિશ્વ-બહાર રહીએ રે. ---કાલ...

‘દાદા’ની ‘અ-કરમ-લિક્ષ્ટ’માં બેઠાં પછે,
હાથ-પગ બહાર ના કાઢશો રે. ---કાલ...

સંસાર-સાગરે ભરતી ને ઓટ છે,
હલ્લેસાં “જ્ઞાની” ને સોંપજો રે. ---કાલ...

ભવસાગરમાં કાયમ તોફાન છે,
‘દાદા’-સુકાનીને ઝાલજો રે. ---કાલ...

પરમ વિનય ને હું કંઈ જાણું નહીં,
લઘુતમભાવો સેવરાવજો રે. ---કાલ...

‘દાદા’એ અનંત ભવનાં પાપો બાળી,
શુદ્ધાત્મા હાથમાં જ દીધો રે. ---કાલ...

“જ્ઞાની” જાતે જ વિજ્ઞાનધન છે,
ધર્મ-મર્મ અહીં પરિજ્ઞામજો રે. ---કાલ...

‘દાદા’ ! તમારું અપૂર્વ સાન્નિધ્ય,
અખંડ નિદિધ્યાસે રાખજો રે. ---કાલ...

લોકાલોકી આરપાર કેવળ જયોતાત્મા,
ગજબ નિર્ભેદતા આણી રે. ---કાલ...

આખા બ્રહ્માંડમાં વ્યક્ત-સ્વરૂપાત્મા,
શુદ્ધાત્મા પરમાત્મા થાય છે રે. ---કાલ...

‘દાદા’ના ‘અ-કરમ-જ્ઞાને’ રંગાયા,
રંગ-ઢંગ મહાત્માઓ જોજો રે. ---કાલ...

દુનિયાના ડાહ્યાઓ અમને ગણે ગાંડા,
તોયે નથી ઉરમાં ઉકળાટ રે. ---કાલ...

‘દાદા’ ! તમારા જેવા જ થાવાં માટે,
ત્રિલોકી ઉપરીને ભજીએ રે. ---કાલ...

અખંડ કીર્તન ‘દાદા’નાં કરતાં,
‘દાદા’સ્વરૂપ અમે થઈશું રે. ---કાલ...

‘દાદા’એ દીધેલી પંચાજ્ઞા પાળીને,
આત્મસ્વરૂપમાં જ રહીએ રે. ---કાલ...

હું જ 'દાદા'માં ને 'દાદા' જ મુજમાં,
અજબ અભેદતા જાણી રે.---કાલ...

'દાદા', 'દાદા', કેવાં 'દાદા' !
'દાદા'ઓનાંયે મારા 'દાદા' રે.---કાલ...

ભગવાનના ભગવાન 'દાદા ભગવાન' છે,
ભગવદ્ ગુણ પ્રગટાવજો રે.---કાલ...

મહાવિદેહક્ષેત્ર ગુજરાતે ઉતારે,
સુરતના બાંકડાવાળા રે.---કાલ...

મહાવિદેહક્ષેત્રે અમને લઈ જાજો,
સીમંધર સ્વામીનાં દર્શને રે.---કાલ...

નવાગામ પાટિયા ને કામરેજ ચોકડીએ,
દેવોનાં વિમાન ઊતર્યાં રે.---કાલ...

'દાદા'ના અદીઠ તપથી વિશ્વને,
પદ્મનાભ પહેલો મિલજો રે.---કાલ...

તીર્થંકરોની આખીયે ચોવીસી,
"જ્ઞાની પુરુષ" ઘડતાં રે.---કાલ...

નિર્મળ પરિપૂર્ણ નિરપેક્ષ ધ્રુવતા,
પરમ સમરથ લક્ષ્મી-ભાવ જો રે.---કાલ...

'દાદાઈ' કીર્તનભક્તિ ભજતાં,
આત્મોલ્લાસમાં જીવીએ રે.---કાલ...

રોકડ સથવારો ફોગટના ભાવમાં,
કિંમત કોઈએ ન આંકવી રે.---કાલ...

કાલ, કાલ, કાલ ક્યારે આવતી જ નથી,
આજ, આજ, આજ ઘડી કામની રે.---કાલ...

અનાદિ કાળની મિથ્યાત્વ નીંદરે,
ઊંઘતા હોય તે જાગજો રે.---કાલ...



મુક્તિ-ઈચ્છક સહુ 'અ-કર્મી' ગાંડિયાઓ,
માથે પડીને મોક્ષ માગજો રે. ---કાલ...

'દાદા'નાં દર્શને આખાયે 'વર્લ્ડ'નો,
'ક્રિયેટર' ઊંઘમાંથી ઊઠતો રે. ---કાલ...

માટે તમે ભલા માણસ સમજો ને, સાનમાં,
ઊંઘતા હોય તો જાગજો રે. ---કાલ...

ઊંઘમાંથી ઊઠીને જાગૃતિથી ચાલતાં,
પરમ સત્સંગમાં આવજો રે. ---કાલ...

આત્મા જ પોતે પરમાત્મા થાવાનો,
અવસરિયો વહી જાય છે રે. ---કાલ...

'દાદા ભગવાન' ! તમે જ્યાં હો ત્યાંથી,
છેલ્લી ધડીએ દર્શન દેજો રે. ---કાલ...

'દાદા, દાદા' બોલીએ રે,
કાલ કોણે દીઠી છે ?

